



अजिरकोट गाउँपालिका

स्थानीय राजपत्र

खण्ड: ६

संख्या: २

मिति: २०७९/०२/२४

भाग- २

अजिरकोट गाउँपालिका

नेपालको संविधान तथा स्थानीय सरकार सञ्चालन ऐन, २०७४ को दफा १०२ को उपदफा (३) बमोजिम अजिरकोट गाउँपालिकाले अजिरकोट गाउँपालिकाको विषयगत समिति (कार्यसञ्चालन) कार्यविधि, २०७९ बनाई सर्वसाधारणको जानकारीको लागि प्रकाशित गरेको छ ।

अजिरकोट गाउँपालिका

विषयगत समिति (कार्यसञ्चालन) कार्यविधि, २०७९



अजिरकोट गाउँपालिका
गाउँ कार्यपालिकाको कार्यालय
भच्चेकगोरखा ,
गण्डकी प्रदेश, नेपाल
२०७९

विषयगत समिति (कार्यसञ्चालन) कार्यविधि, २०७९

प्रमाणीकरण मिति
२०७९।०२।२४

प्रस्तावना: कार्यपालिकाले गठन गरेको विषयगत समितिहरूको कार्यसञ्चालन प्रकृत्यालाई व्यवस्थित गरी गाउँपालिकाबाट सम्पादन हुने कामकारवाहीलाई प्रभावकारी बनाउन बाञ्छनीय भएकोले, अजिरकोट गाउँ कार्यपालिकाले यो कायव्यविधि नाएको छ।

परिच्छेद - १

प्रारम्भिक

१. **संक्षिप्त नाम र प्रारम्भ :** (१) यो कार्यविधिको नाम “विषयगत समिति (कार्यसञ्चालन) कार्यविधि, २०७९” रहेको छ।
 - (२) यो कार्यविधि स्थानीय राजपत्रमा प्रकाशन भएको मितिदेदि लागू हुनेछ।
२. **परिभाषा:** विषय वा प्रसङ्गले अर्को अर्थ नलागेमा यस कार्यविधिमा -
 - (क) “अध्यक्ष” भन्नाले अजिरकोट गाउँपालिकाको अध्यक्ष सम्भन्नु पर्छ।
 - (ख) “कार्यपालिका” भन्नाले अजिरकोट गाउँपालिकाको कार्यपालिका सम्भन्नु पर्छ।
 - (ग) “विषयगत समिति” भन्नाले गाउँ कार्यसँपादन नियमावली, २०७४ को नियम १५ बमोजिम गठन हुने समिति सम्भन्नु पर्दछ।
 - (घ) “सचिव ” भन्नाले विषयगत समितिको रूपमा काम गर्न खटिएको कर्मचारी सम्भन्नु पर्छ।
 - (ङ) “सदस्य” भन्नाले विषयगत समितिको सचिव सम्भन्नु पर्छ।
 - (च) “संयोजक” भन्नाले विषयगत समितिको संयोजक सम्भन्नु पर्छ।

परिच्छेद - २

विषयगत समिति सम्बन्धी व्यवस्था

३. **विषयगत समिति गठन विधि:** (१) गाउँपालिका (कार्यसम्पादन) नियमावली, २०७४ को नियम १५ बमोजिम गठन हुने प्रत्येक विषयगत समितिमा अध्यक्षले तोकेको सम्बन्धीत विषयक्षेत्र हेर्ने सदस्यको संयोजकत्वमा कार्यपालिका सदस्यमध्ये महिला दलित वा अल्पसंख्यक समेतको प्रतिनिधित्व हुनेगरी कार्यपालिकाले तोकेको दुई जना रहनेछन्।
 - (२) उपदफा (१) मा जसुकै कुरा लेखिएको भएता पनि योजना तर्जुमाको लागि गठन हुने विषयगत समितिमा सम्बन्धित विषयगत शाखाका पमुखहरू पदेन सदस्यको रूपमा रहनेछन्।
 - (३) विषयगत समितिको कामकारवाहीलाई सहजीकरण गर्न प्रमुख प्रशासकीय अभिकृतले सम्बन्धित विषयगत शाखाको प्रमुखलाई सचिवको रूपमा काम गर्न खटाउने छ।
 - (४) उपदफा (३) मा जुनसुकै कुरा लेखिएको भएता पनि योजना तर्जुमाको लागि गठित विषयगत समितिको सम्दर्भमा उपदफा (२) बमोजिमका सदस्यहरूमध्ये कार्यपालिकाले कुनै एक शाखा प्रमुखलाई सदस्य सचिवको रूपमा काम गर्नेगरी तोक्नेछ।

(५) यस कार्यविधि बमोजिम विषयगत समितिको संयोजक र सदस्य तोक्दा विषय क्षेत्रको ज्ञान अनुभव र निजले समितिमा पुर्याउन सक्ने योगदान समेतका आधारमा मिल्दो विषयगत समितिमा समावेश गर्न प्राथमिकता दिनुपर्नेछ ।

४. **संयोजक र सदस्यको पदावधि :** (१) विषयगत समितिका संयोजक र दफा ३ को उपदफा (१) बमोजिम तोकिएको सदस्यको पदावधि पाँच वर्षको हुनेछ ।

(२) उपदफा (१) मा जुनसुकै कुरा लेखिएको भएता पनि निजको अनुभव र समितिको काममा पुर्याउन सक्ने योगदान समेतका आधारमा संयोजक र सदस्यको जिम्मेवारी आवश्यकता अनुसार परिवर्तन वा हेरफेर गर्न यस व्यवस्थाले बाधा पुर्याएको मानिने छैन ।

परिच्छेद - ३

विषयगत समितिको कार्यक्षेत्र, काम कर्तव्य र अधिकार

५. **विषयगत समितिको कार्यक्षेत्र :** (१) गाउँ आवधिक योजना, विषयगत क्षेत्र रणनीतिक योजना, मध्यकालिन खर्च संरचना र वार्षिक बजेट तथा कार्यक्रम तर्जुमाको सन्दर्भमा विषयगत समितिको कार्यक्षेत्र अनुसूची १ मा उल्लेख भए बमोजिम हुनेछ ।

(२) कार्यपालिकाको बैठकमा प्रस्तुत भएका प्रस्तावमध्ये थप अध्ययन गर्नु पर्ने देखिएका नीति तथा कानून तर्जुमा संशोधन वा परिमार्जन जस्ता विषयमा कार्यपालिकालाई राय परामर्श प्रदान गर्ने सन्दर्भमा विषयगत समितिको कार्यक्षेत्र अनुसूची २ मा उल्लेख भए बमोजिम हुनेछ ।

६. **विषयगत समितिको काम, कर्तव्य र अधिकार :** (१) दफा ५ को उपदफा (१) बमोजिम गाउँ आवधिक योजना तथा विषयगत क्षेत्रगत रणनीतिक योजना तर्जुमाको सन्दर्भमा विषयगत समितिहरूको काम, कर्तव्य र अधिकार देहायबमोजिम हुनेछ :

(क) आवधिक तथा विषयगत रणनीतिक योजना तर्जुमाको लागि आवश्यक पर्ने आधार रेखा तथ्याङ्क एवं विषयगतक्षेत्र वस्तुस्थिति विवरण तयार गर्ने ।

(ख) दीर्घकालिन सोच अनुरूप विषयगतक्षेत्र लक्ष्य उद्देश्य तथा रणनीति निर्धारण गर्ने ।

(ग) विषयगतक्षेत्र स्रोत अनुमान तथा प्रक्षेपण गर्ने,

(घ) विषयगतक्षेत्र अपेक्षित उपलब्धि तथा नतिजा खाका तयार गर्ने,

(ङ) विषयगतक्षेत्रका प्रमुख आयोजन तथा कार्यक्रम तर्जुमा गर्ने,

(च) विषयवस्तु उपर सहभागितामूलक विधिबाट छलफल गरी सुझाव र निष्कर्ष सहितको प्रतिवेदन आवधिक योजना तर्जुमा निर्देशक समिति समक्ष पेश गर्ने ।

(२) दफा ५ को उपदफा (१) बमोजिम गाउँपालिकाको मध्यकालिन खर्च संरचना तथा वार्षिक विकास योजना तर्जुमाको सन्दर्भमा विषयगत समितिहरूको काम, कर्तव्य र अधिकार देहायबमोजिम हुनेछ :

(क) स्रोत अनुमान तथा बजेट सीमा निर्धारण समितिले माग गरेका विषयक्षेत्रगत विवरण तथा तथ्याङ्क उपलब्ध गराउने,

(ख) विषयगत रुपमा कार्यक्रम तथा आयोजनाहरूको आधार तयार गर्ने,

(ग) विषयक्षेत्रगत रुपमा प्रस्तावित कार्यक्रम तथा आयोजनाको त्रिवर्षीय खर्च प्रक्षेपण सहितको मध्यकालिन खर्च र आगामी आर्थिक वर्षको बजेट उपर छलफल र विश्लेषण गर्ने

(घ) विषयगत क्षेत्रका प्रस्तावित आयोजना तथा कार्यक्रमहरू आवधिक योजना विषयक्षेत्रगत रणनीतिक योजना तथा चालु मध्यकालिन खर्च संरचना अनुरूप भए नभएको एकीन गरी सामञ्जस्यता कायम गर्ने,

(ङ) सम्बन्धीत विषयक्षेत्रभित्र पर्ने उपक्षेत्रबीच आयोजना तथा कार्यक्रमहरूको दोहोरोपना हटाउने, सामञ्जस्यता र बजेटको सन्तुलन

कायम गर्ने

(च) स्रोत अनुमान तथा बजेट सीमा निर्धारण समितिले पठाएको बजेट सीमा र मार्गदर्शनको आधारमा कार्यक्रम तथा आयोजनाहरूको प्रथमिकता निर्धारण गरी विषयक्षेत्रगत मध्यमकालिन खर्च संरचना र वार्षिक बजेट तथा कार्यक्रम तर्जुमा गरी बजेट तथा कार्यक्रम तर्जुमा समितिमा पेश गर्ने,

(छ) विषयगत क्षेत्रसँग सम्बन्धित गैरसरकारी संस्था, सहकारी लगायत सामुदायिक संघ संस्थाको वार्षिक कार्यक्रम गाउँपालिकाको वार्षिक योजना तथा कार्यक्रममा समावेश गर्न आवश्यक समन्वय गर्ने,

(ज) कार्यपालिकाबाट तोकिए बमोजिम अन्य कार्य गर्ने ।

(३) उपदफा (१) र (२) को प्रयोजनको लागि विषयगत समितिले आयोजना तथा कार्यक्रमको प्राथमिककरण गरी प्रस्ताव गर्दा वातावरणीय सन्तुलन, सामाजिक समावेशीकरण, विपद् व्यवस्थापन, लैंगिक समानता तथा दिगो विकास लक्ष्यको प्राप्ति जस्ता विषयहरूमा पर्याप्त ध्यान दिई विषयक्षेत्रगत सन्तुलन र समन्वय कायम गर्नुपर्नेछ ।

(४) दफा ५ को उपदफा (२) बमोजिम कार्यपालिकाबाट राय सुझावको लागि प्राप्त नीतिगत विषयमा समितिले विषयवस्तुको गाम्भीर्यता, सोबाट पर्न सक्ने दीर्घकालिन प्रभाव तथा आर्थिक दायित्व र प्रचलित कानूनी व्यवस्था समेतका आधार अध्ययन विश्लेषण गरी राय सुझाव सहितको प्रतिवेदन कार्यपालिकामा पेश गर्नुपर्नेछ ।

(५) यस दफा बमोजिम सम्पादन गर्ने कामको सिलसिलामा विषयगत समितिले विषयगत शाखा प्रमुख वा अन्य कुनै कर्मचारी तथा विषय विज्ञलाई बैठकमा आमन्त्रण गर्न वा कुनै स्थानको अवलोकन गर्न गराउन सक्नेछ ।

परिच्छेद-४

विषयगत समितिका पदाधिकारीको काम, कर्तव्य र अधिकार

७. **संयोजकको काम, कर्तव्य र अधिकार :** विषयगत समितिको संयोजकको काम, कर्तव्य र अधिकार देहाय बमोजिम हुनेछ :-

(क) समितिको बैठकको अध्यक्षता गर्ने,

(ख) समितिको बैठकको मिति, समय र स्थान तोक्ने,

(ग) बैठकको कार्यसूची तय गर्ने,

(घ) समितिसँग सम्बन्धित विषयक्षेत्रमा अन्तर विषयगत समिति र अन्तर निकायगत समन्वय गर्ने,

(ङ) सदस्यहरूको जिम्मेवारी बाँडफाँट गर्ने,

(च) समितिले तोकेका अन्य कार्य गर्ने ।

८. **सदस्यको काम, कर्तव्य र अधिकार :** विषयगत समितिको सदस्यको काम, कर्तव्य र अधिकार देहाय बमोजिम हुनेछ :-

(क) समितिको बैठकमा उपस्थित भइ आफ्नो राय सुझाव र धारणा राख्ने,

(ख) आफुलाई तोकिएको कार्य जिम्मेवारी निर्वाह गर्ने,

(ग) समिति वा संयोजकले तोकेका अन्य कार्य गर्ने,

९. **सदस्य सचिवको काम, कर्तव्य र अधिकार :** विषयगत समितिको सदस्य सचिवको काम, कर्तव्य र अधिकार देहाय बमोजिम हुनेछ :-

(क) समितिको सचिव भई काम गर्ने,

- (ख) संयोजकको निर्देशन अनुरूप बैठकको कार्यसूची तथा प्रस्ताव तयार गरी सदस्यहरूलाई पत्राचार गर्ने,
- (ग) विषयक्षेत्र सँग सम्बन्धित विषयहरूमा आवश्यक सूचना तथा तथ्याङ्क सङ्कलन, विश्लेषण गरी समितिको बैठकमा पेश गर्ने,
- (घ) समितिको समग्र कार्यको प्रभावकारिताका लागि कार्ययोजना तर्जुमा गर्ने र कार्यान्वयनको निमित्त प्रस्ताव तयार गरी समितिमा पेश गर्ने ।
- (ङ) समितिको कार्यसम्पादन प्रतिवेदन तयार गरी बैठकमा पेश गर्ने,
- (च) समितिको काम कारवाही तथा बैठकका निर्णयसँग सम्बन्धित विषयको अभिलेख राख्ने,
- (छ) समितिको निर्णय कार्यान्वयन गर्ने गराउने,
- (ज) समिति वा संयोजकले तोकेका अन्य कार्य गर्ने ।

परिच्छेद-५

विषयगत समितिको बैठक सम्बन्धी व्यवस्था

१०. आवधिक तथा रणनीति योजना तर्जुमा सम्बन्धी बैठक : (१) दफा ६ को उपदफा (१) बमोजिम गाउँपालिकाको आवधिक योजना तथा विषय क्षेत्रगत रणनीतिक योजना तर्जुमा कार्यको लागि विषयगत समितिको बैठक आवधिक योजना तर्जुमा निर्देशक समितिको संयोजकसँगको समन्वयमा आवश्यकता अनुसार बस्नेछ ।

- (२) विषयगत समितिको बैठक संयोजकको निर्देशनमा सदस्य-सचिवले बोलाउनेछ । यस्तो बैठकमा यथासम्भव सबै सदस्यहरूको उपस्थित हुने व्यवस्था मिलाउनु पर्नेछ,
- (३) बैठकको अध्यक्षता संयोजकले गर्नेछ र निजको अनुस्थितिमा समितिमा प्रतिनिधित्व गर्ने कार्यपालिकाका सदस्यमध्येबाट जेष्ठ सदस्यले अध्यक्षता गर्नेछ ।
- (४) विषयगत समितिले बैठकमा विषयगत विज्ञको रूपमा कुनै व्यक्ति वा संस्थाका प्रतिनिधिलाई आमन्त्रण गरी सल्लाह, सुझाव लिन सक्नेछ ।

११. मध्यकालीन खर्च संरचना तथा वार्षिक विकास योजना तर्जुमा सम्बन्धी बैठक : (१) दफा ६ को उपदफा (२) बमोजिम गाउँपालिकाको मध्यकालीन खर्च संरचना तथा वार्षिक विकास योजना तर्जुमा कार्यको लागि बजेट तथा कार्यक्रम तर्जुमा समितिको संयोजकसँगको समन्वयमा विषयगत समितिको बैठक संयोजकको निर्देशन अनुरूप सदस्य-सचिवले बोलाउनेछ ।

- (२) उपदफा (१) को प्रयोजनको लागी विषयगत समितिको बैठक आवश्यकता अनुसार बस्नेछ ।
- (३) बैठकको अध्यक्षता संयोजकले गर्नेछ र निजको अनुस्थितिमा समितिमा प्रतिनिधित्व गर्ने कार्यपालिकाका सदस्यमध्येबाट जेष्ठ सदस्यले अध्यक्षता गर्नेछ ।
- (४) विषयगत समितिले बैठकमा विषय विज्ञको रूपमा कुनै व्यक्ति वा संस्थाका प्रतिनिधिलाई आमन्त्रण गरी सल्लाह सुझाव लिन सक्नेछ ।
- (५) विषयगत समितिले विषयक्षेत्रगत मध्यकालीन खर्च संरचना तथा वार्षिक विकास योजनाको मस्यौदा तर्जुमा गर्ने क्रममा अनुसूची ३ बमोजिमको कार्यतालिकासँग सामन्जस्ता कायम हुने गरी कार्य गर्नुका साथै त्यस्तो मस्यौदा जेठ पच्चीस गतेभित्र बजेट तथा कार्यक्रम तर्जुमा समितिमा पेश गर्नुपर्नेछ ।

१२. नीतिगत विषय सम्बन्धी बैठक : (१) दफा ६ को उपदफा (३) बमोजिम कार्यपालिकाबाट प्राप्त नीतिगत विषयमा राय सुझाव सहितको प्रतिवेदन पेश गर्न विषयगत समितिको बैठक संयोजकको अध्यक्षतामा बस्नेछ ।

- (२) विषयगत समितिको बैठक आवश्यकता अनुसार संयोजकले तोकेको मिति, समय र स्थानमा बस्नेछ । विषयगत समितिका सदस्यमध्ये कम्तिमा एकाउन्न प्रतिशत सदस्यको उपस्थिती भएमा बैठकको गणपुरक सङ्ख्या पुगेको मानिनेछ ।
- (३) विषयगत समितिले बैठकमा विषयगत विज्ञको रुपमा कुनै व्यक्ति वा संस्थाका प्रतिनिधिलाई आमन्त्रण गरी सल्लाह सुझा लिन सक्नेछ ।
- (४) विषयगत समितिले बैठकमा विषयगत विज्ञको रुपमा कुनै व्यक्ति वा संस्थाका प्रतिनिधिलाई आमन्त्रण गरी सल्लाह, सुझाव लिन सक्नेछ ।
- (५) बैठकको निर्णय विषयगत समितिको संयोजकले प्रमाणित गर्नेछ ।

१३. उपसमिति गठन गर्न सक्ने : (१) दफा ६ को उपदफा (३) बमोजिम कार्यपालिकाबाट प्राप्त विषयमा विषयगत समितिले छानविन एवम् विशेष अध्ययन गर्न आवश्यक देखेमा कार्यक्षेत्र र समयावधि ताकी समितिका सदस्यको संयोजकत्वमा बढीमा तीन सदस्य रहेको उपसमिति गठन गर्न सक्नेछ ।

- (२) उपदफा (१) बमोजिम गठित उपसमितिले निर्धारित समयमा समिति समक्ष प्रतिवेदन पेस गर्नुपर्नेछ ।
- (४) उपदफा (१) बमोजिम गठित उपसमितिले आफुलाई तोकिएको जिम्मेवारी पुरा गरेपश्चात उपसमिति स्वतः विघटन हुनेछ ।

परिच्छेद-६ विविध

- १४. विषयगत समितिको सचिवालय :** विषयगत समितिको सचिवालय सो समितिको सचिवको रुपमा काम गर्न तोकिएको विषयगत शाखा प्रमुखको कार्यालय वा कार्यपालिकाले तोकिएको स्थानमा रहनेछ ।
- १५. विषयगत समितिलाई आवश्यक पर्ने बजेट व्यवस्था :** विषयगत समितिको बैठक संचालन तथा समितिको काम सँग सम्बन्धित विषयमा अध्ययन, अनुगमन वा छानविन गर्न आवश्यक पर्ने बजेट कार्यपालिकाले उपलब्ध गराउनु पर्नेछ ।
- १६. सूचना तथा कागजात उपलब्ध गराउनु पर्ने :** विषयगत समितिले आफ्नो कामसँग सम्बन्धित विषयमा माग गरेका सूचना वा कागजात उपलब्ध गराउनु कार्यपालिका एवम् सो अन्तरगतका कर्मचारीको कर्तव्य हुनेछ ।
- १७. स्थलगत भ्रमण गर्न सक्ने :** विषयगत समितिको निर्णय अनुसार संयोजक, सदस्य वा उपसमितिका पदाधिकारीले आफ्नो कार्यक्षेत्रसँग सम्बन्धित विषयमा अध्ययनको स्वीकृतमा गाउँपालिका भित्रको कुनै कार्यस्थल तथा आयोजना स्थलमा भ्रमण गना सक्नेछ ।
- १८. कार्यतालिका तथा कार्यविधिको पालना :** (१) विषयगत समितिले आफ्नो कार्य सम्पादनलाई व्यवस्थित गर्न कार्यतालिका स्वीकृत गरी लागू गर्न सक्नेछ ।
- (२) उपदफा (१) बमोजिम स्वीकृत भएको कार्यतालिका तथा यस कार्यविधिको पालना गर्नु सबै सदस्यको कर्तव्य हुनेछ ।
- १९. विषयगत समितिको अभिलेख :** (१) विषयगत समितिले आफूले सम्पादन गरेका कामको अभिलेख दुरुस्त राख्न पर्नेछ ।
- (२) विषयगत समितिले आफ्नो कार्यक्षेत्र भित्रको कुनै काम, कारवाहीको सम्बन्धमा प्रचलित कानून बमोजिम गोप्य राख्नु पर्ने अभिलेख सार्वजनिक गर्नु हुदैन ।
- (३) विषयगत समितिमा भएको छलफल, निर्णय र कामकारवाहीसँग सम्बन्धित अभिलेख समिति सचिव मार्फत सचिवालयले व्यवस्थित गरी राख्नेछ ।
- २०. कार्यविधिको संशाधन :** यस कार्यविधिमा कार्यपालिकाले आवश्यक संशोधन वा हेरफेर गर्न सक्नेछ ।
- २१. आवश्यक व्यवस्था गर्न सक्ने :** यस कार्यविधिको कार्यान्वयनमा कुनै बाधा अड्काउ उत्पन्न भएका कार्यपालिकाले आवश्यक व्यवस्था

गरी वाधा अड्काउ फुकाउन सक्नेछ ।

अनुसूची १

(दफा ५ को उपदफा (१) सँग सम्बन्धीत)

(१) सामाजिक विकास समितिको कार्यक्षेत्र

- (क) शिक्षा, संस्कृति, भाषा कला तथा साहित्य
- (ख) जनस्वास्थ्य तथा पोषण
- (ग) खानेपानी तथा सरसफाई
- (घ) महिला, बालबालिका र सामाजिक समावेशिकरण
- (ङ) युवा, खेलकुद तथा नवप्रवर्तत ।

(२) पूर्वाधार विकास समितिको कार्यक्षेत्र

- (क) भवन, वस्ती, आवास तथा शहरी विकास,
- (ख) सडक, पुल तथा यातायात व्यवस्था,
- (ग) जलस्रोत, विद्युत तथा स्वच्छ उर्जा,
- (घ) सूचना तथा चार प्रविधि विकास ।

(३) आर्थिक विकास समितिको कार्यक्षेत्र

- (क) कृषि विकास
- (ख) पशुपन्छी विकास
- (ग) सिंचाई
- (घ) पर्यटन प्रवर्द्धन
- (ङ) सहकारी तथा गरिवी निवारण एवं वित्तीय क्षेत्र
- (च) उद्योग, व्यापार तथा व्यवसाय
- (छ) श्रम तथा रोजगार प्रवर्द्धन ।

(४) वन, वातावरण तथा विपद् व्यवस्थापन समितिको कार्यक्षेत्र

- (क) वन, हरियाली र जैविक विवधता,
- (ख) भू - संरक्षण र जलाधारका व्यवस्थापन
- (ग) वातावरण तथा फोहोरमैला व्यवस्थापन

(घ) विपद् व्यवस्थापन तथा जलवायु उत्थानशिलता ।

(५) सुशासन तथा संस्थागत विकास समितिको कार्यक्षेत्र

(क) स्थानीय सेवा तथा जनशक्ति व्यवस्थापन,

(ख) संगठन तथा क्षमता विकास,

(ग) राजस्व तथा श्रोत परिचालन,

(घ) तथ्याङ्क प्रयाली तथा योजना र विकास व्यवस्थापन,

(ङ) नीति कानून, न्याय तथा सुशासन ।

अनुसूची २

(दफा ५ को उपदफा (२) सँग सम्बन्धीत)

(१) सामाजिक विकास समितिको कार्यक्षेत्र

- (क) आधारभूत तथा माध्यमिक सम्बन्धी
- (ख) खेलकुद तथा अतिरिक्त क्रियाकलाप सम्बन्धी
- (ग) खानेपानी व्यवस्थापन, आधारभूत स्वास्थ्य तथा सरसफाई सम्बन्धी
- (घ) लैंगिक समानता तथा सामाजिक समावेशिकरण सम्बन्धी (लैंगिक समानता, बालबालिका, किशोर किशोरी तथा युवा अपाङ्गता भएका व्यक्ति तथा ज्येष्ठ नागरिक)
- (ङ) गैरसरकारी संस्था परिचालन समन्वय तथा नियमन सम्बन्धी
- (च) सामाजिक सुरक्षा कार्यक्रम तथा व्यक्तिगत घटना दर्ता सम्बन्धी
- (छ) भाषा साहित्य, कला, संस्कृति तथा सम्पदा सम्बन्धी ।

(२) पूर्वाधार विकास समितिको कार्यक्षेत्र

- (क) सडक तथा यातायात पूर्वाधार सम्बन्धी
- (ख) जलविद्युत, उर्जा, सडक बत्ती सम्बन्ध सम्बन्धी
- (ग) सूचना तथा संचार प्रविधि विकास तथा विस्तार सम्बन्धी
- (घ) एफा.एम. संचालन सम्बन्धी
- (ङ) भवन तथा भवन संहिता एवं निर्माण इजाजत सम्बन्धी
- (च) जग्गा नाप नक्सा, घरजग्गा धनीपुर्जा सम्बन्धी
- (छ) भू-उपयोग तथा वस्ती विकास सम्बन्धी
- (ज) सार्वजनिक नीजि साभेदारी सम्बन्धी

(३) आर्थिक विकास समितिको कार्यक्षेत्र

- (क) कृषि तथा पशुपन्छी सम्बन्धी
- (ख) सिंचाई तथा नदी नियन्त्रण सम्बन्धी
- (ग) उद्योग, वाणिज्य, पर्यटन प्रवर्द्धन सम्बन्धी
- (घ) खानी तथा खनिज पदार्थको संरक्षण सम्बन्धी
- (ङ) सहकारी तथा वित्तीय क्षेत्र सम्बन्धी
- (च) रोजगार प्रवर्द्धन तथा गरिवी निवारण सम्बन्धी ।

(४) वन, वातावरण तथा विपदु व्यवस्थापन समितिको कार्यक्षेत्र

- (क) वन, वन्यजन्तु तथा भू-संरक्षण सम्बन्धी

- (ख) जैविक विविधता संरक्षण सम्बन्धी
- (ग) वातावरण, पर्यावरण एवं जलाधारक्षेत्र संरक्षण सम्बन्धी
- (घ) फोहोरमैला व्यवस्थापन सम्बन्धी
- (ङ) कउत्पन्न प्रकोप नियन्त्रण सम्बन्धी
- (च) विपद् व्यवस्थापन, वारुण यन्त्र, एम्बुलेन्स सम्बन्धी ।

(५) सुशासन तथा संस्थागत विकास समितिको कार्यक्षेत्र

- (क) सेवा प्रवाहको मापदण्ड सम्बन्धी
- (ख) स्थानीय सेवा तथा जनशक्ति विकास सम्बन्धी
- (ग) सार्वजनिक खरिद तथा सम्पत्ती व्यवस्थापन सम्बन्धी
- (घ) संघ, प्रदेश र स्थानीय तहबीचको सम्बन्ध र समन्वय तथा वडासँगको समन्वय सम्बन्धी
- (ङ) सभा तथा बैठक व्यवस्थापन सम्बन्धी
- (च) बजार अनुगमन, गुणस्तर, नापतौल, खाद्य सुरक्षा र उपभोक्ता हित संरक्षण सम्बन्धी
- (छ) आन्तरिक र अन्तिम लेखापरिक्षण सम्बन्धी
- (ज) विदा, उत्सव, उर्दी, जात्रा, पर्व, उपाधि, विभुषण सम्बन्धी
- (झ) राश्व नीति तथा प्रशासन सम्बन्धी
- (ञ) वित्तीय जोखिम न्यूनिकरण, आर्थिक प्रशासन तथा बेरुजु फाच्यौट सम्बन्धी
- (ट) न्याय, कानून तथा मानव अधिकार प्रवर्द्धन सम्बन्धी
- (ठ) योजना अनुगमन तथा मूल्याङ्कन र तथ्याङ्क व्यवस्थापन सम्बन्धी
- (ड) सुशासन प्रवर्द्धन, सार्वजनिक सुनुवायु, सार्वजनिक परीक्षण। सामाजिक परीक्षण सम्बन्धी
- (ढ) नागरिक सन्तुष्टी सवेक्षण र अन्तर निकाय समन्वय सम्बन्धी ।

अनुसूची-३

(दफा ११ को उपदफा (५) सँग सम्बन्धि)

वार्षिक बजेट तथा कार्यक्रम तर्जुमा कार्य	समयसीमा	मध्यमकालीन खर्च संरचना तर्जुमा सम्बन्धी कार्य
नेपाल सरकारबाट राजश्व बाँडफाँट र वित्तीय हस्तान्तरणको सीमा प्राप्ति	फाल्गुन मसान्त भित्र	कार्यालिकामा सदस्य र विषयगत महाशाखा/शाखा प्रमुखलाई अभिमुखीकरण
प्रदेश सरकारबाट राजश्व बाँडफाँट र वित्तीय हस्तान्तरणको सीमा प्राप्ति	चैत्र मसान्त भित्र	योजना समिक्षा तथा स्थानीय आर्थिक सर्वेक्षण तयारी
नीति तथा कार्यक्रम तयार गरी अध्यक्ष/कार्यालिकामा पेश	वैशाख ७ गते भित्र	त्रिवर्षीय खर्चको प्रक्षेपणसहित बजेटको आकार र स्रोत आंकलन
कूल स्रोत तथा खर्च अनुमान, बजेट सीमा निर्धारण, बजेट मार्गदर्शन तयारी, स्वीकृति एवम् महाशाखा/शाखा र वडा कार्यालयमा सम्प्रेषण	वैशाख १५ गते भित्र	तीन आर्थिक वर्षको बजेट सीमा निर्धारण तथा बाँडफाँट, मार्गदर्शन स्वीकृति एम् महाशाखा-शाखा र वडा कार्यालयमा सम्प्रेषण
वस्ती तथा टोल स्तरबाट छनौट भएका आयोजना/कार्यक्रमसमेतको वडा समिति र विषयगत माहाशाखा/शाखाबाट आयोजना/कार्यक्रमको प्राथमिकीकरण	जेठ १५ गतेभित्र	विषयक्षेत्रमा मध्यमकालीन खर्च संरचनाको प्रारम्भिक मस्यौदा तयारी तथा विषयगत समितिमा पेश
वडास्तरीय तथा विषयक्षेत्रको बजेट तथा कार्यक्रमको प्रस्ता बजेट तथा कार्यक्रम तर्जुमा समितिमा पेश	जेठ २५ गतेभित्र	विषयक्षेत्रगत मध्यमकालीन खर्च संरचनाको मस्यौदा उपर सम्बन्धित विषयगत समितिमा छलफल तथा आवश्यक परिमार्जन सहितको मस्यौदा बजेट तथा कार्यक्रम तर्जुमा समितिमा पेश
बजेट तथा कार्यक्रमको एकीकृत मस्यौदा तयारी तथा कार्यालिकामा पेश	असार ५ गतेभित्र	मध्यमकालीन खर्च संरचनाको एकीकृत मस्यौदा तयारी तथा कार्यालिकामा पेश
वार्षिक बजेट तथा कार्यक्रम कार्यालिकाबाट स्वीकृत गरी सभामा पेश	असार १० गते भित्र	मध्यमकालीन खर्च संरचना कार्यालिकाबाट स्वीकृत गरी सभामा पेश
वार्षिक बजेट तथा कार्यक्रम उपर सभामा छलफल र अनुमोदन	असार मसान्त भित्र	मध्यमकालीन खर्च संरचना उपर सभामा छलफल तथा सभाबाट अनुमोदन

आज्ञाले,
नाम: भेषराज आचार्य
प्रमुख प्रशासकीय अधिकृत